

## हिन्दी प्रादेशिक समाचार

### आकाशवाणी चंडीगढ़

(तिथि 7 सितम्बर 2025, समय 1305 (05 मिनट))

सूचना और प्रसारण मंत्री अश्विनी वैष्णव ने कहा है कि प्रधानमंत्री नरेन्द्र मोदी ने जीएसटी सुधारों के जरिये मध्यम वर्गीय परिवारों को बड़ी राहत और एक बहुमूल्य उपहार दिया है। श्री वैष्णव ने आज नई दिल्ली में कहा कि नई पीढ़ी के जीएसटी सुधारों से देश के सकल घरेलू उत्पाद में लगभग 20 लाख करोड़ रुपये का इजाफा होने की उम्मीद है। इससे देश की अर्थव्यवस्था को काफी बढ़ावा मिलेगा।

जीएसटी के रिफॉर्म से देश की आर्थिक उन्नति में भी बहुत बड़ा एक लाभ मिलेगा। अगर हम प्योर इक्नोमिक्स के प्वाइंट ऑफ व्यू से बात करें। हमारे देश की जीडीपी है करीब तीन सौ तीस लाख करोड़ की है अभी। इसमें करीब दो सौ दो लाख करोड़ हमारा कंजैप्शन है। 202 लाख करोड़ जो कंजैप्शन है ये अगर जीएसटी की इस छूट के बाद में अगर 10 प्रतिशत भी बढ़ता है तो 20 लाख करोड़ की एक्स्ट्रा जीडीपी देश में आती है, तो ये अपने आप में बहुत महत्वपूर्ण है बिकॉज़ प्रोडक्शन जब बढ़ता है तो स्वाभाविक है कि उसका रोजगार का इंपेक्ट आता है। स्वाभाविक है कि बहुत सारी जो जितनी हमारी आर्थिक गतिविधियां हैं वो सब बढ़ने लगती हैं।

---

नई जी एस टी दरें इस महीने की 22 तारीख से लागू होंगी। प्रधानमंत्री नरेन्द्र मोदी ने इस वर्ष स्वतंत्रता दिवस पर लाल किले की प्राचीर से दीपावली तक वस्तु और सेवा कर यानी जीएसटी में सुधार की घोषणा की थी। आम आदमी के हितों को देखते हुए, जीएसटी परिषद ने इस महीने की तीन तारीख को ही

जीएसटी दरों को युक्तिसंगत बनाने की मंजूरी दे दी है। परिषद ने जीएसटी के चार स्लैब को कम कर अब सिर्फ पांच और 18 प्रतिशत का स्लैब रखने की मंजूरी दी है। इससे कई क्षेत्रों में कर की दरें कम हो गई हैं और लोगों के लिए जीवन आसान बनने का रास्ता साफ हुआ है।

---

हरियाणा के मुख्यमंत्री नायब सिंह सैनी ने कहा कि 17 सितंबर से लेकर 2 अक्टूबर तक प्रदेशभर में “सेवा पखवाड़ा” मनाया जाएगा, इस दौरान जनसेवा के अनेक कार्यक्रम, लाभकारी योजनाएं, स्वच्छता अभियान सहित केंद्र व प्रदेश सरकार के अन्य संकल्पों को फलीभूत किया जाएगा। श्री नायब सिंह सैनी ने कहा कि पिछले 11 वर्षों से प्रधानमंत्री नरेंद्र मोदी के नेतृत्व में जनकल्याण के लिए नई-नई योजनाएं और प्रकल्प लागू किए गए हैं, जिनका आज देश की जनता को लाभ मिल रहा है। इसी सोच और ध्येय के साथ प्रधानमंत्री के जीवन दर्शन से प्रेरित होकर सेवा पखवाड़े के दौरान जनता के बीच सेवा भाव को बढ़ाया जाएगा

---

भारतीय जनता पार्टी के हरियाणा प्रदेश अध्यक्ष मोहन लाल बड़ौली ने 17 सितंबर से सेवा पखवाड़ा के दौरान कार्यकर्ताओं से समाज के हर वर्ग व व्यक्ति तक पहुंचने का आह्वान किया। उन्होंने कहा कि सेवा पखवाड़ा के जरिये भाजपा के कर्मठ कार्यकर्ता लोगों के दिलों से जुड़ेंगे और पार्टी की नीतियों, उपलब्धियों और योजनाओं पर चर्चा करेंगे। श्री बड़ौली सिरसा स्थित भाजपा कार्यालय सरसाई कमल में एक कार्यशाला को संबोधित कर रहे थे। श्री बड़ौली ने कहा कि भाजपा का लक्ष्य सरकार की कल्याणकारी योजनाओं को समाज के अंतिम व्यक्ति तक पहुंचाना है। इस दौरान भाजपा के कार्यकर्ता लोगों को मोदी और नायब सरकार की योजनाओं से जोड़ने का माध्यम भी बनेंगे, ताकि गरीब, किसान, महिलाएं, युवाओं को योजनाओं का लाभ मिल सके। बीजेपी प्रदेश

अध्यक्ष ने कहा कि सेवा पखवाड़ा के दौरान रक्तदान और स्वच्छता अभियान जैसे कार्यक्रमों के माध्यम से पार्टी लोगों तक पहुंचेगी। श्री बड़ौली ने कहा कि 21 सितंबर को युवा मैराथन होगी जिसमें युवाओं को नशा से बचने का संदेश दिया जाएगा। पर्यावरण की दृष्टि से एक पेड़ मां के नाम अभियान के तहत पौधारोपण कार्यक्रम भी चलेगा। 2 अक्टूबर को शहीद स्मारक, धार्मिक स्थल, सार्वजनिक स्थलों, तालाबों, सरकारी अस्पतालों में कार्यकर्ता सफाई अभियान के तहत सफाई करेंगे। उन्होंने कहा कि जिला स्तर पर प्रबुद्धजन सम्मेलन होंगे जिसमें डॉक्टर, इंजीनियर, वकील व शिक्षाविदों के साथ चर्चा होगी।

---

हरियाणा राज्य सतर्कता एवं भ्रष्टाचार निरोधक ब्यूरो -एसीबी ने हरियाणा शहरी विकास प्राधिकरण फरीदाबाद के कनिष्ठ अभियंता नरेश कुमार को रिश्वत लेते हुए रंगे हाथ गिरफ्तार किया है। आरोपी ने एक शराब ठेकेदार से उसकी दुकानों को न तोड़ने की एवज में रिश्वत की मांग की थी।

---